

---

# Lakshmisubhagyavratavidhinirupanam 1

---

## लक्ष्मीसौभाग्यव्रतविधिनिरूपणम् १

---

### Document Information

Text title : Lakshmisubhagyavratavidhinirupanam 1

File name : lakShmIsaubhAgyavratavidhinirUpaNam1.itx

Category : devii, devI, lakShmInArAyaNIyasaMhitA, lakShmI

Location : doc\_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 136/74-114||

Latest update : April 12, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

April 12, 2026

*sanskritdocuments.org*

---

लक्ष्मीसौभाग्यव्रतविधिनिरूपणम् १



वसन्तमासमासाद्य तृतीयायां तु शुक्लके ।  
पूर्वाह्णे यजमानस्तु तिलैः स्नानं समाचरेत् ॥ ७४ ॥  
सौभाग्या ललिता देवी वव्रे नारायणं तदा ।  
तया सहैव मां नारायणं सम्पूजयेत् प्रगे ॥ ७५ ॥  
तृतीयायां फलैः पुष्पैर्धूपैर्दीपिर्निवेदनैः ।  
पञ्चगव्येन च तीर्थतोयैः संस्नापयेच्छ्रियम् ॥ ७६ ॥  
नमो लक्ष्म्यै महालक्ष्म्यै ललितायै तु मस्तके ।  
नमो देव्यै महादेव्यै ललितायै मुखे नमः ॥ ७७ ॥  
नमो ब्राह्म्यै महाब्राह्म्यै वैष्णव्यै हृदये नमः ।  
नमो मात्रे महामात्रे नारायण्यै तथोदरे ॥ ७८ ॥  
नमः श्रियै महाश्रियै वासुदेव्यै कटिस्थले ।  
नमो भाग्यै महाभाग्यै सौभाग्यायै उरौ नमः ॥ ७९ ॥  
नमो भूष्यै महाशून्यै व्यापिकायै च पादयोः ।  
नमोऽनादिकृष्णनारायणपत्न्यै समन्ततः ॥ ८० ॥  
सौभाग्यभवनायै ते नमः कान्ताविभूतये ।  
नमो युगलरूपायै दम्पत्यै ते नमो नमः ॥ ८१ ॥  
सर्वसौभाग्ययुक्तायै ललितायै नमो नमः ।  
एवं संस्नाप्य विधिना वस्त्रालङ्कारमर्पयेत् ॥ ८२ ॥  
भूषणानि समस्तानि शृङ्गाराणि समर्पयेत् ।  
घृतं सिन्दूरकं क्षीरं कुङ्कुमं लवणं तथा ॥ ८३ ॥  
जीरकं कज्जलं चापि चन्दनं रक्तचन्दनम् ।  
हरिद्रां कर्पूरकं च कस्तूरीं कङ्कणानि च ॥ ८४ ॥

शृङ्खलां नत्थिकां तन्तीं नूपुरोर्मिकसंयुताम् ।  
 निष्पावान् पत्रिकां पूगीफलं ताम्बूलकं तथा ॥ ८५ ॥  
 शर्करां च लवङ्गं च एलां संस्थापयेत् पुरः ।  
 धूपं दीपं च नैवेद्यं दद्याज्जलं सुगन्धि च ॥ ८६ ॥  
 आरात्रिकं प्रकुर्याद्वै ललितायाः प्रदक्षिणम् ।  
 नमस्कारं पुनः कुर्यात् पुष्पाञ्जलिं समर्पयेत् ॥ ८७ ॥  
 प्रार्थयेल्ललितां कृष्णं दीयेतां भाग्यमुत्तमम् ।  
 दम्पतीरूपमेवापि ह्यखण्डितसुखावहम् ॥ ८८ ॥  
 रसधान्यादिभोज्यानि मिष्टान्नानि सदा गृहे ।  
 सूपौदनानि शाकानि दध्योदनानि यानि च ॥ ८९ ॥  
 क्षीरोद्भवानि सर्वाणि चक्षुभवानि यानि च ।  
 वेशवारादिकं चापि मुखवासादिकानि च ॥ ९० ॥  
 शय्यास्तरणयानानि वेषशृङ्गारकाणि च ।  
 भूषाम्बराणि सर्वाणि विविधाभूषणानि च ॥ ९१ ॥  
 यानवाहनरथका गोवाजिगजसदृषाः ।  
 दासदासीभृत्यसखीवर्गाः स्वर्णालयास्तथा ॥ ९२ ॥  
 भवनानि विचित्राणि क्षेत्राणि वाटिकास्तथा ।  
 महोद्यानानि सर्वाणि वंशः पुत्राः सुतास्तथा ॥ ९३ ॥  
 स्त्रुषाश्च बान्धवाश्चापि यशो कीर्तिश्च सम्पदः ।  
 ऋद्धिः शान्तिः रत्नगजा आरोग्यं धर्म उत्तमः ॥ ९४ ॥  
 भक्तिर्ज्ञानं च दीयन्तां कृष्णौ धामाक्षरं ततः ।  
 एवमभ्यर्च्य तौ तत्र स्थापयेन्मण्डपे त्वथ ॥ ९५ ॥  
 हवनं तु प्रकुर्याद्वै चाष्टोत्तरशतात्मकम् ।  
 दक्षिणां च ततो दद्याद् भोजयेद्विप्रसज्जनान् ॥ ९६ ॥  
 दीनाऽनाथान् भोजयेच्च दद्याद्दानानि वै ततः ।  
 परिहारं प्रकुर्यात् मध्याह्ने पुनरेव च ॥ ९७ ॥  
 भोजयेद्विविधं भोज्यं जलं ताम्बूलकं दिशेत् ।  
 स्वापयेद्वटिकामुत्थापयेत् कृष्णां नरायणम् ॥ ९८ ॥

जलं फलं प्रदद्याच्च सायं रात्रौ प्रपूजयेत् ।  
 आरात्रिकं सोत्सवं च कारयेद्भोजयेत्ततः ॥ ९९ ॥  
 स्वापयेद्भगवन्तौ तौ शयने मृदुले शुभे ।  
 सहैव शयनं चैतत् सौभाग्यशयनं व्रतम् ॥ १०० ॥  
 प्रातरुत्थापयेद्देवौ पूजयेद्विधिना ततः ।  
 तथा च द्विजदाम्पत्यं पूजयेद्वस्त्रभूषणैः ॥ १०१ ॥  
 सौभाग्याऽष्टकसंयुक्तं सुवर्णचरणद्वयम् ।  
 द्वयोश्चतुष्टयं दद्याद्विप्राय साधवे तदा ॥ १०२ ॥  
 ललितां गुरवे दद्यात् कृष्णं दद्यात्तु साधवे ।  
 युगलं साधवे दद्यात् सौभाग्यचिरताऽऽप्तये ॥ १०३ ॥  
 एवं संवत्सरं यावत् तृतीयायां समाचरेत् ।  
 वत्सरान्ते प्रकुर्याच्च सूद्यापनं महत्तमम् ॥ १०४ ॥  
 चैत्रे शृङ्गाटकं दद्याद्द्वैशाखे घृतपायसम् ।  
 ज्येष्ठे मन्दारकुसुमं वृन्दापत्रं शुचौ तथा ॥ १०५ ॥  
 श्रावणे दधि दद्याच्च नभस्ये तु कुशोदकम् ।  
 क्षीरमाश्वयुजे मासि कार्तिके नवनीतकम् ॥ १०६ ॥  
 मार्गे मासे द्विदलां च पौषे घृतं सशर्करम् ।  
 माघे कृष्णातिलान् दद्यात् पञ्चगव्यं तु फाल्गुने ॥ १०७ ॥  
 तुलसीकमलादीनि सर्वमासे मतानि वै ।  
 एवं कृत्वा व्रतं नारी कुमारी विधवाऽपि वा ॥ १०८ ॥  
 व्रतान्ते शयनं दद्यात् सर्वोपस्करसंयुतम् ।  
 लक्ष्मीनारायणौ हैमौ शयने स्थापयेत्ततः ॥ १०९ ॥  
 दानं दद्याद्ब्राह्मणाय साधवे वा सुपूजिने ।  
 धान्यालङ्कारगोदानं धनं दद्याद्विजातये ॥ ११० ॥  
 एवं करोति यः सम्यक् सौभाग्यशयनव्रतम् ।  
 सर्वान् कामानवाप्नोति पदं चानन्तमश्रुते ॥ १११ ॥  
 यस्तु द्वादशवर्षाणि सौभाग्यशयनव्रतम् ।

करोति स्त्री नरो वापि देव्यनुग्रहलालितौ ॥ ११२ ॥

पूज्यमानौ वसेतां स्वः यावत्कल्याऽयुतत्रयम् ।

शृणुयाद्वा पठेद्वापि प्रदद्यादथ वा मतिम् ॥ ११३ ॥

सोऽपि देवेश्वरो भूत्वा स्वर्गे वसेन्न संशयः ।

भुक्तिं मुक्तिमवाप्नोति शाश्वतानन्दसम्पदः ॥ ११४ ॥


इति श्रीलक्ष्मीनारायणीयसंहितायाः द्वापरयुगसन्तानात्मकस्य  
तृतीयखण्डे १३७-अध्यायान्तर्गतं

लक्ष्मीनारायणीयसंहिता । खण्ड ३ । अध्याय १३६/७४-११४ ॥


lakShmInArAyaNIyasaMhitA . khaNDa 3. adhyAya 136/74-114..

Proofread by PSA Easwaran

---

——  
*Lakshmisaubhagyavratavidhikirupanam 1*

pdf was typeset on April 12, 2026

——  
Please send corrections to [sanskrit@cheerful.com](mailto:sanskrit@cheerful.com)

